

ശ്രീ. കെ. കൃഷ്ണൻകുട്ടി: സർ, നേരത്തെ 20 യൂണിറ്റായിരുന്നത് ഇപ്പോൾ 30 യൂണിറ്റുവരെ സൗജന്യമായി നൽകാൻ തീരുമാനിച്ചിട്ടുണ്ട്. ഗാർഹിക കണക്ഷൻ നൽകുന്നതിന് സമയബന്ധിതമായി ഒരു പരിപാടി തയ്യാറാക്കുന്നുണ്ട്. അതനുസരിച്ച് വളരെ പെട്ടെന്നുതന്നെ ലഭിക്കാനുള്ള നടപടി സ്വീകരിക്കും.

ശ്രീ. രാമചന്ദ്രൻ കടന്നപ്പള്ളി: സർ, വൈദ്യുതിയുടെ ദുരുപയോഗം തടയേണ്ടത് ഒരാവശ്യമായി വന്നിരിക്കുകയാണ്. ഓഫീസിലും പൊതുയിടങ്ങളിലും വൈദ്യുതി വിളക്കുകൾ സമയത്ത് അണയ്ക്കാതിരിക്കുന്നതിലൂടെയും എ.സി. ഓഫാക്കാതിരിക്കുന്നതിലൂടെയും വൈദ്യുതി ബോർഡിന് ധാരാളം വൈദ്യുതി പ്രസരണ രംഗത്ത് നഷ്ടമാകുന്നുണ്ട്. ഇതോടൊപ്പം വൈദ്യുതി മോഷണവും നടക്കുന്നുണ്ട്. ഇവ രണ്ടും നിയന്ത്രിക്കുന്നതിനും തടയുന്നതിനും ആവശ്യമായ നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, ഇപ്പോൾ പഴയതുപോലെല്ല, ജീവനക്കാരെല്ലാം ജാഗ്രതയോടെ പ്രവർത്തിക്കുന്നുണ്ട്. വൈദ്യുതി പ്രസരണ രംഗത്ത് നഷ്ടം വരാനുള്ള സാധ്യത പഴയതിനേക്കാൾ വളരെ കുറവാണ്. വൈദ്യുതി മോഷണവുമായി ബന്ധപ്പെട്ട് ഐ.ജി.യുടെ നേതൃത്വത്തിൽ ഒരു സ്ക്വാഡ് രൂപീകരിക്കാൻ ആഭ്യന്തര വകുപ്പിനോട് ആവശ്യപ്പെട്ടിട്ടുണ്ട്. മോഷണ ശ്രമം വളരെ സജീവമായി തടയാൻ നടപടി സ്വീകരിച്ചിട്ടുണ്ട്.

വിദ്യാശ്രീ പദ്ധതി

2(*452) ശ്രീ. സി. ആർ. മഹേഷ്:

ശ്രീ. ടി. ജെ. വിനോദ്:

ശ്രീ. ഐ. സി. ബാലകൃഷ്ണൻ:

ശ്രീ. എൽദോസ് പി. കുന്നപ്പിള്ളിൽ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് വിദ്യാശ്രീ പദ്ധതി മുഖേന നൽകിയ കൊക്കോണിക്സ് ലാപ്ടോപ്പ് പ്രവർത്തനരഹിതമാകുന്ന സാഹചര്യത്തിൽ വിദ്യാർത്ഥികൾ അടച്ചതുക ആവശ്യപ്പെടുന്നപക്ഷം തിരിച്ച് നൽകാൻ കെ. എസ്. എഫ്. ഇ. തയ്യാറാകുമോ;

(ബി) ലാപ്ടോപ്പ് പ്രവർത്തനരഹിതമായിട്ടും തവണ മുടക്കിയാൽ പിഴപ്പലിശ ഈടാക്കുമെന്ന അറിയിപ്പ് വിദ്യാർത്ഥികൾക്ക് ലഭിക്കുന്നതായുള്ള പരാതികൾ സർക്കാരിന്റെ ശ്രദ്ധയിൽപ്പെട്ടിട്ടുണ്ടോ;

(സി) നിരവധി തവണ മാറ്റി നൽകിയ ലാപ്ടോപ്പുകൾപോലും പ്രവർത്തനരഹിതമാകുന്ന സാഹചര്യത്തിൽ വിദ്യാർത്ഥികളുടെ പഠനം മുടങ്ങാതിരിക്കാൻ ബദൽ സംവിധാനം ഏർപ്പെടുത്താൻ തയ്യാറാകുമോ; വിശദമാക്കാമോ?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, (എ) കെ.എസ്.എഫ്.ഇ. വിദ്യാശ്രീ പദ്ധതി പ്രകാരം കുടുംബശ്രീ അംഗങ്ങളുടെ വിദ്യാർത്ഥികളായ മക്കൾക്ക് വിതരണം ചെയ്ത കൊക്കോണിക്സ് കമ്പനിയുടെ ലാപ്ടോപ്പുകൾ തകരാറായതായി വ്യാപക പരാതികൾ വന്ന സാഹചര്യത്തിൽ കൊക്കോണിക്സ് കമ്പനിതന്നെ തകരാറായ ലാപ്ടോപ്പുകൾ തിരിച്ചെടുത്തു കൊള്ളാമെന്ന് അറിയിച്ചിട്ടുണ്ട്. അതുപ്രകാരം തകരാർ വന്ന കൊക്കോണിക്സ് ലാപ്ടോപ്പുകൾ തിരികെ ശാഖകളിൽ തിരിച്ചേല്പിക്കാനുള്ള നിർദ്ദേശം കെ.എസ്.എഫ്.ഇ. നൽകിയിട്ടുണ്ട്.

'വിദ്യാലക്ഷ്മി' എന്നാണ് പദ്ധതിയുടെ പേരായി ചോദ്യത്തിൽ വന്നിരുന്നത്. 'വിദ്യാലക്ഷ്മി' എന്നൊരു പദ്ധതി നമുക്കില്ല. 'വിദ്യാശ്രീ'-യെ ഉദ്ദേശിച്ചാണെന്നുള്ളതു കൊണ്ടാണ് മറുപടി പറയുന്നത്. 'വിദ്യാലക്ഷ്മി' എന്നത് കേന്ദ്ര സർക്കാരിന്റെ ഒരു പോർട്ടലാണ്.

(ബി) ശ്രദ്ധയിൽപ്പെട്ടിട്ടില്ല.

(സി) ലാപ്ടോപ്പുകൾ വിതരണം ചെയ്യാൻ കാലതാമസം വരുത്തിയ എച്ച്.പി., ലെനോവോ എന്നീ കമ്പനികൾക്കെതിരായി ഉചിതമായ നിയമനടപടികൾ സ്വീകരിക്കുവാൻ കെ.എസ്.എഫ്.ഇ. എം.ഡി.യെ ചുമതലപ്പെടുത്തി 10-8-2021-ലെ ജി.ഒ.(എംഎസ്.)44/2021/നി.വ. പ്രകാരം ഉത്തരവ് പുറപ്പെടുവിച്ചിട്ടുണ്ട്. ലാപ്ടോപ്പുകൾ പ്രവർത്തനരഹിതമാകുന്ന സാഹചര്യത്തിലും കമ്പനികൾ ലാപ്ടോപ്പുകൾ സപ്ലൈ ചെയ്യാൻ വൈകുന്ന സാഹചര്യത്തിലും പ്രസ്തുത ഉത്തരവുപ്രകാരം വിദ്യാശ്രീ പദ്ധതിയിൽ പുനഃക്രമീകരണം നടത്തുവാൻ തീരുമാനിച്ചിട്ടുണ്ട്. നിലവിൽ 500 രൂപ വീതം 30 മാസ തവണകളായി അടയ്ക്കേണ്ട 15,000 രൂപയുടെ ചിട്ടി 500 രൂപ വീതം 40 മാസ തവണകളായി അടച്ചുതീർക്കുന്ന 20,000 രൂപയുടെ ചിട്ടിയായി പുനഃക്രമീകരണം ചെയ്യുന്നതിനും കെ.എസ്.എഫ്.ഇ. മാനേജിംഗ് ഡയറക്ടറെ ചുമതലപ്പെടുത്തിയിട്ടുണ്ട്. ആയതുപ്രകാരം ഗുണഭോക്താക്കൾക്ക് പൊതു വിപണിയിൽനിന്നും ഇഷ്ടമുള്ള ലാപ്ടോപ്പ്/ടാബ്ലെറ്റ് വാങ്ങി ആയതിന്റെ ഇൻവോയിസ്/ബിൽ ഹാജരാക്കുന്ന മുറയ്ക്ക് ലാപ്ടോപ്പിന്റെ/ ടാബ്ലെറ്റിന്റെ വില അല്ലെങ്കിൽ പരമാവധി 20,000 രൂപ ഏതാണോ കുറവ് ആ തുക വായ്പയായി

അനുവദിക്കുന്നതാണ്. ലാപ്ടോപ്പ് ലഭ്യമാകുവാൻ കാലതാമസമുണ്ടാകുമെന്ന് അറിയിച്ചശേഷവും ആയത് വാങ്ങുവാൻ തയ്യാറാകുന്ന ഗുണഭോക്താക്കൾക്ക് ലാപ്ടോപ്പ് ലഭ്യമാകുന്ന മുറയ്ക്ക് നൽകുന്നതുമാണ്.

ശ്രീ. സി.ആർ. മഹേഷിനുവേണ്ടി ശ്രീ. പി. സി. വിഷ്ണുനാഥ്: സർ, വളരെ പ്രതീക്ഷയോടുകൂടി നോക്കിക്കണ്ടൊരു പദ്ധതിയാണ് വിദ്യാശ്രീ പദ്ധതി. ഈ കോവിഡ് കാലത്ത് ഓൺലൈൻ പഠനത്തിന് ബുദ്ധിമുട്ടുണ്ടാക്കുന്ന വിദ്യാർത്ഥികളെ സഹായിക്കുന്നതിനായി സർക്കാർ കൊണ്ടുവന്നൊരു പദ്ധതിയാണിത്. കെ.എസ്.എഫ്.ഇ., കുടുംബശ്രീ, കെൽടോൺ എന്നിവയെല്ലാം അതിലുണ്ടായിരുന്നു. കേരളത്തിന്റെ സ്വന്തം ലാപ്ടോപ്പ് എന്നപേരിൽ ഇന്ത്യ മുഴുവൻ പ്രചരണം കൊടുത്താണ് കൊക്കോണിക്സിനെ അവതരിപ്പിച്ചത്. എന്നാൽ ഇപ്പോൾ അങ്ങയുടെ മറുപടിയിൽനിന്ന് മനസ്സിലാക്കുന്നത് ഈ പദ്ധതിതന്നെ മാറ്റപ്പെട്ടുകഴിഞ്ഞു എന്നാണ്. കുറഞ്ഞ വിലയിൽ കുട്ടികൾക്ക് ലാപ്ടോപ്പ് നൽകുന്നൊരു പദ്ധതിയെ ഇപ്പോൾ അങ്ങ് പറഞ്ഞത് പ്രകാരമാണെങ്കിൽ 20,000 രൂപയുടെ ഒരു വായ്പയാക്കി മാറ്റിയിരിക്കുകയാണ്. അതിന്റെ സങ്കല്പം തന്നെ തകർത്തുകൊണ്ടുള്ള ഒരു പുനഃക്രമീകരണമാണ് നടത്തിയിരിക്കുന്നത്. ലാപ്ടോപ്പ് വാങ്ങി പഠിക്കാൻ കഴിയുമെന്ന് പ്രതീക്ഷിച്ചിരുന്നവർക്ക് വായ്പ കൊടുക്കുകയാണ്. ഉന്നത വിദ്യാഭ്യാസത്തിനൊക്കെ പോകുന്ന കുട്ടികൾക്ക് ഈ പറഞ്ഞ നിരക്കിൽ പര്യാപ്തമായ ലാപ്ടോപ്പ് വാങ്ങാൻ കഴിയുമോ; അതിനാൽ ഈ പദ്ധതിയെ സംബന്ധിച്ച് ഒരു പുനരാലോചന നടത്തുമോ; കൊക്കോണിക്സ് എന്ന കമ്പനിയുടെ എത്ര ലാപ്ടോപ്പുകൾ കൊടുത്തിട്ടുണ്ടെന്ന് വ്യക്തമാക്കാമോ?

ശ്രീ. കെ. എൻ. ബാലഗോപാൽ: സർ, കെൽടോണും വ്യവസായ വകുപ്പും മുൻകയ്യെടുത്ത് തദ്ദേശീയമായി വികസിപ്പിച്ചെടുത്ത ലാപ്ടോപ്പാണ് കൊക്കോണിക്സ്. വ്യവസായ വകുപ്പുമായി ബന്ധപ്പെട്ട് നേരത്തെ ഇതുസംബന്ധിച്ചൊരു ചോദ്യം ചോദിച്ചിരുന്നു. കൊക്കോണിക്സ് ലാപ്ടോപ്പിന്റെ പവർ സ്വിച്ചിന് ചെറിയൊരു പ്രശ്നമുണ്ട്. പവർ സ്വിച്ച് മോശമായി അവിടെ തിരിച്ചുകൊണ്ടുവരുന്നത് ശരിയാക്കിക്കൊടുക്കുന്നുണ്ട്. നമ്മുടെ നാട്ടിൽ ഇത്തരമൊരു സാങ്കേതികവിദ്യ വികസിപ്പിക്കുമ്പോൾ ആദ്യം തന്നെ നമ്മൾ അതിനെ നിരുത്സാഹപ്പെടുത്താൻ പാടില്ല. എന്നാൽ ആളുകൾക്ക് ബുദ്ധിമുട്ടുണ്ടാകാനും പാടില്ല. അതുകൊണ്ടുതന്നെ പവർ സ്വിച്ച് റീപ്ലേസ് ചെയ്യുന്ന സംവിധാനം നടക്കുകയാണ്. കൊക്കോണിക്സിന് അപ്ലൈ ചെയ്ത ആളുകൾ കുറവാണ്. 4845 പേരാണ് അതിന് അപ്ലൈ ചെയ്തിരിക്കുന്നത്. അതിൽ ഏകദേശം 2150 എണ്ണം കൊടുത്തിട്ടുണ്ട്. മറ്റ് കാര്യങ്ങളെ സംബന്ധിച്ച് ഇവിടെ നേരത്തെ വിശദമായ ചർച്ച വന്നതാണ്. 62480 പേരാണ് കുടുംബശ്രീ പദ്ധതിവഴി ഇതിനായി അപ്ലൈ

ചെയ്തു. അതനുസരിച്ച് എയ്സർ-3640, കൊക്കോണിക്സ്-4845, എച്ച്.പി.-34365, ലെനോവ-19131 എന്ന നിലയിലാണ് കടുംബശ്രീയുമായി ബന്ധപ്പെട്ട് ബുക്കിംഗ് വന്നത്. അതിന്റെ അടിസ്ഥാനത്തിൽ നമ്മൾ ഓർഡർ കൊടുക്കുകയും ചെയ്തു. ഓർഡർ കൊടുത്തതുപ്രകാരം സെപ്റ്റംബർ മാസത്തോടുകൂടി എച്ച്.പി. 26000 എണ്ണം തരാമെന്ന് പറഞ്ഞു. പലതവണ അവർ മാറ്റിയതാണ്. ഈ വിഷയം കഴിഞ്ഞ സഭാ സമ്മേളനത്തിലും വന്നിരുന്നു. അന്നുതന്നെ നമ്മൾ യോഗം വിളിച്ചുകൂട്ടി. ഉടനെ തരാമെന്ന് പറഞ്ഞെങ്കിലും വീണ്ടും നീണ്ടുപോകുകയാണ്. ലെനോവ 5019 എണ്ണം ഒക്ടോബർ മാസത്തോടെ തരാമെന്നാണ് പറഞ്ഞത്. അങ്ങനെ നോക്കിയപ്പോൾ ഏറ്റവും അത്യാവശ്യമായി ഡിജിറ്റൽ എഡ്യൂക്കേഷൻ നടക്കേണ്ട സമയത്ത് ഇത് കിട്ടില്ല എന്ന് മനസ്സിലായി. അവർ പറയുന്ന ന്യായം അവർക്ക് സാധനങ്ങൾ ലഭിക്കുന്നില്ലെന്നാണ്. ചൈനയിൽനിന്നും മറ്റ് രാജ്യങ്ങളിൽനിന്നുമാണ് ഇതിന്റെ സാധനങ്ങൾ വരേണ്ടത്. കോവിഡ് കാരണം ഈ സാധനങ്ങൾ ലഭിക്കുന്നില്ല. അതുകാരണം കുട്ടികൾക്ക് കാലതാമസം വരുത്തുന്നതുകൊണ്ടാണ് പുനഃക്രമീകരിച്ചത്. 20,000 രൂപ കൊടുക്കാൻ തീരുമാനിച്ചു. അതിൽ പലിശ സബ്സിഡിപോലെ നേരത്തെ സൂചിപ്പിച്ച കാര്യങ്ങളുണ്ട്. കുട്ടികൾക്ക് എത്രയുംവേഗം അത് ലഭ്യമാക്കുന്നതിനുവേണ്ടിയാണ്. ലാപ്ടോപ്പ്, ടാബ് എന്നിവയിൽ ഏതെങ്കിലുമൊന്ന് കടുംബശ്രീവഴി വാങ്ങാവുന്നതാണ്. അത് എളുപ്പമാക്കാൻവേണ്ടി ചെയ്തതാണ്. ഇവിടെവന്ന ചർച്ചയുടെ അടിസ്ഥാനത്തിൽ, സഭയിൽവന്ന ഒരു വികാരംകൂടി കണക്കിലെടുത്തുകൊണ്ടാണ് ഇത് ചെയ്യാൻ തീരുമാനിച്ചത്. അത് വിദ്യാർത്ഥികൾക്ക് സഹായകരം തന്നെയായിരിക്കും. 20,000 രൂപയ്ക്കു കത്ത് ഈ സാധനങ്ങൾ കിട്ടും. അതിൽ കൂടുതലുള്ളതാണെങ്കിലും വാങ്ങിക്കാം. കോൺഫിഗറേഷൻ കൂടുതലുള്ള 24,000, 28,000 രൂപയുടെയൊക്കെ വേണമെങ്കിൽ വാങ്ങാം. ആ പണവും ചിട്ടയായി ലഭിക്കും. അത് അവർക്ക് കുറച്ചുകൂടി നല്ലതായിരിക്കും. ഇവിടെ വന്ന ചർച്ചയുടെ അടിസ്ഥാനത്തിൽത്തന്നെയാണ് നമ്മൾ ആ പുനഃക്രമീകരണം നടത്തിയത്.

ശ്രീ. പി. സി. വിഷ്ണുനാഥ്: സർ, കൊക്കോണിക്സ് വാങ്ങിയവർ പെട്ടിരിക്കുകയാണ്. മൂന്നുതവണ മാറ്റി നൽകിയിട്ടും ഇപ്പോഴും കഴിഞ്ഞിട്ടില്ലാത്തതുകൊണ്ട്. ഒരു മാധ്യമപ്രവർത്തകൻ ഈ ലാപ്ടോപ്പ് കിട്ടിയ കുട്ടിയുടെ അടുത്തുചെന്ന് ചോദിച്ചു. എന്താണ് ഈ ലാപ്ടോപ്പിന്റെ പ്രശ്നം എന്ന്. ഇത് ഹാംഗാകുന്നതാണോ എന്നുചോദിച്ചപ്പോൾ കുട്ടി പറഞ്ഞു, 'സാരേ, ഇത് ഹാംഗാകുന്നതാണോ എന്നറിയണമെങ്കിൽ ആദ്യം ഇതൊന്ന് ഓൺ ആകണ്ടേ' എന്നാണ്. ഓൺ ആകാത്ത ലാപ്ടോപ്പ് മൂന്നുതവണ മാറ്റിക്കൊടുത്തിട്ടും ശരിയാകുന്നില്ല. അവർ വാങ്ങി കടുങ്ങിയിരിക്കുകയാണ്. പഠിക്കാൻ കഴിയാത്ത സാഹചര്യമാണ്.

ലാപ്ടോപ്പ് പ്രവർത്തിക്കുന്നില്ലെങ്കിലും പിഴപ്പലിശ കൊടുക്കണമെന്ന് പറയുന്ന രൂപത്തിലുള്ള ചില കാര്യങ്ങളും കേൾക്കുന്നുണ്ട്. മൂന്നുതവണ ലാപ്ടോപ്പ് മാറ്റിയിട്ടും ശരിയാകാത്ത കുട്ടികൾക്കെങ്കിലും പ്രവർത്തിക്കുന്ന, പുതിയ ലാപ്ടോപ്പ് പകരം നൽകാനുള്ള സംവിധാനം ഗവൺമെന്റ് സ്വീകരിക്കുമോ; ഒരു പുതിയ സാങ്കേതികവിദ്യ ഇൻട്രാഡ്യൂസ് ചെയ്ത് പ്രശ്നമാണെന്നൊക്കെ ബഹുമാനപ്പെട്ട മന്ത്രി പറഞ്ഞു. അതെനിക്ക് മനസ്സിലായിട്ടില്ല. ലാപ്ടോപ്പ് ഒരു പുതിയ സാങ്കേതിക വിദ്യയാണോ; കൊക്കോണിക്സ് മൊത്തത്തിൽ തട്ടിപ്പാണ്; ക്രമക്കേടാണ്. അതും കൂടി അന്വേഷിക്കുമോ?

ശ്രീ. കെ. എൻ. ബാലഗോപാൽ: സർ, കൊക്കോണിക്സിന്റെ കാര്യത്തിൽ 461 ലാപ്ടോപ്പുകൾ റീപ്ലേസ് ചെയ്തിട്ടുണ്ട്. അവർക്ക് ചില പരാതികൾ ബ്രാഞ്ചിൽ വന്നത് റീപ്ലേസ് ചെയ്തിട്ടുണ്ട്. 57 എണ്ണം ഫാൾട്ടിയായി റിപ്പോർട്ട് ചെയ്തത് റീപ്ലേസ് ചെയ്യാനുണ്ട്. പുതിയൊരു സാങ്കേതികവിദ്യ കേരളത്തിൽ ഡെവലപ് ചെയ്യണമെന്നല്ല ഞാൻ പറഞ്ഞത്. സാങ്കേതികവിദ്യ നല്ലതുപോലെ ചെയ്യാൻ പറ്റുന്ന, ഏറ്റവും കൂടുതൽ ഡിജിറ്റൽ ഉപകരണങ്ങൾ ഇപ്പോൾ വിൽക്കുന്നൊരു സംസ്ഥാനം കേരളമാണ്. അതെന്തുകൊണ്ടാണ്? നമ്മുടെ വിദ്യാഭ്യാസ മേഖലയിലെടുത്ത സമീപനം കാരണമാണ്. ഇത്തരമൊരു സൗകര്യത്തെ നമ്മൾ നാട്ടിൽ വളർത്തിയെടുക്കണം. പോരായ്മകൾ വന്നാൽ അത് പരിശോധിക്കണം. അക്കാര്യം ബന്ധപ്പെട്ട വകുപ്പും ചെയ്യും.

ഇവരുടെ ഉത്പന്നങ്ങൾ വാങ്ങിയത് വർക്ക് ചെയ്യാത്ത സമയത്ത് പിഴപ്പലിശ അടയ്ക്കേണ്ടി വരുമെന്നുള്ളകാര്യം ശ്രദ്ധയിൽ വന്നിട്ടില്ല. പക്ഷേ അങ്ങനെയൊരു കാര്യമുണ്ടെങ്കിൽ അത് അനുവദിക്കുന്ന പ്രശ്നമില്ല. ആ സമയത്ത് പിഴപ്പലിശയൊന്നും അടയ്ക്കേണ്ട കാര്യമില്ല. അക്കാര്യത്തിൽ യാതൊരു തർക്കവുമില്ല. വിദ്യാർത്ഥികൾക്കും കുടുംബങ്ങൾക്കുമൊപ്പം നിൽക്കാൻ വേണ്ടി തന്നെയാണ് ഇക്കാര്യങ്ങളിൽ നമ്മൾ ഇടപെടുന്നത്. യാതൊരു സംശയവും അതിലില്ല.

ശ്രീ. ടി. ജെ. വിനോദ്: സർ, കഴിഞ്ഞ ധനകാര്യ വകുപ്പുമന്ത്രി അഞ്ചര ലക്ഷം ലാപ്ടോപ്പുകൾ വിതരണം ചെയ്തുമെന്നും ഇതിലൂടെ ഏകദേശം 50 ലക്ഷം പേർക്ക് പ്രയോജനം കിട്ടുമെന്നുമാണ് അന്ന് പത്രസമ്മേളനത്തിലൂടെ അറിയിച്ചത്. ഇന്ന് ഈ പദ്ധതി ആകെ തകർന്ന് തരിപ്പണമായി നിൽക്കുകയാണെന്ന് ബഹുമാനപ്പെട്ട ധനകാര്യ വകുപ്പുമന്ത്രിയുടെ മറുപടിയിൽത്തന്നെ വ്യക്തമാണ്. ഇപ്പോൾ 20,000 രൂപ അടച്ച് സാധനം വാങ്ങി ബിൽ കൊണ്ടുവന്നാൽ മാത്രമേ പണം കൊടുക്കാൻ കഴിയുകയുള്ളൂ എന്നാണ് മന്ത്രിയുടെ മറുപടിയിൽനിന്ന് വ്യക്തമാകുന്നത്. ഇതിന്

സൗകര്യമില്ലാത്ത പാവപ്പെട്ട, ദാരിദ്ര്യരേഖയ്ക്ക് താഴെയുള്ള കുടുംബശ്രീ അംഗങ്ങളെയാണ് ഈ പദ്ധതിയിൽ ഉൾപ്പെടുത്തുന്നത്. അവർ ഇരുപതിനായിരമോ പതിനായിരമോ ഇരുപത്തിയായിരമോ രൂപ മുടക്കി ഈ ലാപ്ടോപ്പുകൾ വാങ്ങി അതിന്റെ ബിൽ കൊണ്ടുവരണമെന്ന് പറയുന്നത് എത്രമാത്രം പ്രായോഗികമാണ് എന്നതിനെ കുറിച്ച് ഗവൺമെന്റ് ആലോചിക്കണം എന്നാണ് എനിക്ക് സൂചിപ്പിക്കുവാനുള്ളത്. എന്റെ ചോദ്യം, എത്ര ലാപ്ടോപ്പുകൾ പ്രവർത്തനരഹിതമായി കമ്പനിക്ക് തിരികെ എടുക്കേണ്ടിവന്നു; ഇത് എത്ര വിദ്യാർത്ഥികളുടെ പഠനത്തെ ബാധിച്ചു?

ശ്രീ. കെ. എൻ. ബാലഗോപാൽ: സർ, വലിയൊരു പദ്ധതി തന്നെയാണ് കേരളത്തിൽ പ്രഖ്യാപിച്ചത്. അക്കാദമിയിൽ ഒരു തർക്കവുമില്ല. ആ പദ്ധതിയുടെ ഭാഗമായി നമ്മൾ കൊടുക്കാമെന്ന് പറഞ്ഞതിന്റെ അത്രയും ആളുകൾ അപ്ലൈ ചെയ്തില്ല. അപ്ലൈ ചെയ്തവരുടെ എണ്ണമാണ് നേരത്തെ പറഞ്ഞത്. അപ്ലൈ ചെയ്തവർക്ക് ലാപ്ടോപ്പ് ലഭ്യമാക്കുന്നതിനുള്ള ഓർഡറും കൊടുത്തു. ഓർഡർ കൊടുത്തുകഴിഞ്ഞപ്പോൾ വീണ്ടും രണ്ടോ മൂന്നോ മാസക്കാലം നീണ്ടുപോയാൽ കുട്ടികൾക്ക് ഇപ്പോഴത്തെ വിദ്യാഭ്യാസ പദ്ധതിയിൽ അത് ബുദ്ധിമുട്ടുണ്ടാക്കും എന്നതുകൊണ്ടാണ് അതിലടിപെട്ടത്. ഈ പദ്ധതിയാകെ തകർന്നുപോയെന്ന് ബഹുമാനപ്പെട്ട അംഗം ഇവിടെ പറയുകയുണ്ടായി. പദ്ധതി തകർന്നുപോയിട്ടില്ല. കുട്ടികളെ ബുദ്ധിമുട്ടിലാക്കാതിരിക്കാനാണ് ഇപ്പോൾ ഇത്തരത്തിൽ ലാപ്ടോപ്പ് കൊടുക്കാൻ തീരുമാനിച്ചത്. ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ ഡിജിറ്റൽ എഡ്യൂക്കേഷനുവേണ്ടി ഇപ്പോൾ നടത്തുന്ന ഇനിഷ്യേറ്റീവിന്റെ ഭാഗമായി ഈ ആപ്ലിക്കേഷൻ കറയുമെന്നുള്ളതിൽ സംശയമില്ല. കാരണം പണമില്ലാത്തവർക്ക് ഡിജിറ്റൽ ഉപകരണങ്ങൾ ലഭ്യമാക്കുന്നതിന് അല്ലാതെ തന്നെയുള്ള സംവിധാനങ്ങൾക്കായി ഗവൺമെന്റുതന്നെ മുൻകൈയെടുക്കുകയാണ്. കേരളത്തിൽ ആയിരക്കണക്കിനല്ല, ലക്ഷക്കണക്കിന് വിതരണം ചെയ്യുകഴിഞ്ഞു. അതുകൊണ്ട് ചിട്ടിയിലേയ്ക്കുപോയി വാങ്ങേണ്ട സ്ഥിതിയിലേയ്ക്കല്ല പോകുന്നത്.

രണ്ടാമതൊരു കാര്യം, അങ്ങ് സഭയെ തെറ്റിദ്ധരിപ്പിക്കുന്ന ഒരു ചോദ്യമാണ് ചോദിച്ചത്. പണം മുഴുവനും അടച്ച് ബില്ലെടുത്ത് കൊണ്ടുവരാനല്ല പറഞ്ഞിരുന്നത്. ബിൽ/ഇൻവോയിസ് എന്നുപറഞ്ഞാൽ എന്താണ് അർത്ഥം? ബിൽ/ഇൻവോയിസ് എന്നുപറഞ്ഞാൽ അതിനെ സംബന്ധിച്ച് ഇവിടെനിന്ന് പേമെന്റ് കൊടുക്കത്തക്ക വിധത്തിലുള്ള സംവിധാനം കൂടിയല്ലേ; എസ്റ്റിമേറ്റ് അല്ലെങ്കിൽ ഒരു പർച്ചേസ് പ്രൈസിനെ സംബന്ധിച്ചുള്ള ഇൻവോയിസ് കൊടുത്താൽ അതനുസരിച്ച് കൊടുക്കും. ഇത് കുടുംബശ്രീയെക്കൂടി ബന്ധപ്പെടുത്തിയിട്ടുള്ളതാണ്. ട്രൈപാർട്ടി എഗ്രിമെന്റുണ്ട്. അങ്ങനെ കൊടുക്കുമെന്ന് തന്നെയാണ് തീരുമാനം. ഈ തീരുമാനമനുസരിച്ച് കൊടുക്കും.

ശ്രീ. ഐ. സി. ബാലകൃഷ്ണൻ: സർ, ഞങ്ങൾ ചോദ്യം ചോദിക്കുമ്പോൾ തെറ്റിദ്ധരിക്കപ്പെടുന്ന ചോദ്യമാണെന്ന് ബഹുമാനപ്പെട്ട മന്ത്രി പറഞ്ഞത് ഖേദകരമാണ്. സഭയിലാണ് ഞങ്ങൾ ചോദ്യം ചോദിക്കുന്നത്, സ്വാഭാവികമായും അതിന് മറുപടി പറയേണ്ടത് മന്ത്രിയാണ്. വിദ്യാശ്രീ പദ്ധതിവഴി വിദ്യാർത്ഥികൾക്ക് നൽകിയ കൊക്കോണിക്സ് ലാപ്ടോപ്പുകൾ പ്രവർത്തന രഹിതമാണെന്ന് മന്ത്രിതന്നെ ഇവിടെ പറഞ്ഞുകഴിഞ്ഞു. അതുസംബന്ധിച്ച വാർത്തകൾ പുറത്തുവന്നിട്ടുണ്ട്. സ്വകാര്യ കമ്പനികൾക്ക് 51 ശതമാനം ഷെയറുള്ള കൊക്കോണിക്സ് കമ്പനിക്ക് ലാപ്ടോപ്പ് കരാർ നൽകിയതിന്റെ കാരണം വിശദമാക്കാമോ; ഇത്തരം കമ്പനികൾക്കെതിരെ എന്തുനടപടിയാണ് സർക്കാർ സ്വീകരിക്കുന്നത്?

ശ്രീ. കെ. എൻ. ബാലഗോപാൽ: സർ, കൊക്കോണിക്സിന്റെ കാര്യത്തിൽ ഞാൻ നമ്പർ വായിച്ചു, ആവർത്തിക്കുന്നില്ല. നമ്മുടെ പൊതുമേഖലയും സ്വകാര്യമേഖലയും ചേർന്ന് കേരളത്തിൽ ഈ പ്രോഡക്ട് ഉത്പാദിപ്പിക്കാൻ വേണ്ടിയാണ് കൊക്കോണിക്സ് എന്ന കമ്പനിക്ക് ഓർഡർ നൽകിയത്. നിയമപരമായ എല്ലാ കാര്യങ്ങളുമനുസരിച്ചാണ് ആ ഓർഡർ നൽകിയത്. അത്തരം സംരംഭങ്ങളേ വേണ്ട, കേരളത്തിനകത്ത് ഉത്പാദനം വർദ്ധിപ്പിക്കുന്ന ഒരു സംരംഭവും വേണ്ട എന്നുപറയുന്നത് ശരിയല്ല. നിയമപരമായിട്ടുതന്നെ ചെയ്യണമെന്നുള്ളതാണ് പ്രധാനം. അതനുസരിച്ചുള്ള പർച്ചേസ് ഓർഡറാണ് കൊടുത്തിട്ടുള്ളത്. ഇവിടെ കുട്ടികൾക്ക് വന്ന ബുദ്ധിമുട്ടിന്റെ കാര്യം ഞാൻ പറഞ്ഞു, അവർക്ക് റിപ്ലേസ് ചെയ്ത് കൊടുത്തിട്ടുണ്ട്. ഇനിയും അത്തരം കാര്യങ്ങളുണ്ടെങ്കിൽ റിപ്ലേസ് ചെയ്ത് കൊടുക്കും. പിഴുപ്പലിശ തുടങ്ങിയ കാര്യങ്ങളുണ്ടാകില്ലെന്നും അക്കാര്യത്തിൽ സർക്കാർ വിദ്യാർത്ഥികൾക്കൊപ്പമാണെന്നും ഞാൻ പറഞ്ഞു.

ശ്രീ. എൽദോസ് പി. കുന്നപ്പിള്ളിൽ: സർ, വിദ്യാശ്രീ പദ്ധതിയിലൂടെ ഈ ഗവൺമെന്റ് നൽകിയത് ഇ-വേസ്റ്റാണെന്ന് എനിക്ക് തോന്നിപ്പോകുകയാണ്. ഏറ്റവുമധികം ഇ-വേസ്റ്റുകൾ സമൂഹത്തിലുണ്ടാകുന്നത് എപ്പോഴാണ്? വിലകുറഞ്ഞ ലാപ്ടോപ്പുകൾ 15,000-20,000 രൂപയ്ക്ക് ലഭിക്കും. നൂതന സാങ്കേതികവിദ്യയുള്ള ലാപ്ടോപ്പിന് 50,000-60,000 രൂപ വിലവരും. പാവപ്പെട്ട ആൾക്കാർക്ക് കൊടുക്കുമ്പോൾ വിലകുറഞ്ഞത് കൊടുക്കരുത്. അവർക്ക് അത് ഉപയോഗിക്കാൻ പറ്റുകയില്ല. ഇതെല്ലാം വലിയ ഇ-വേസ്റ്റായി മാറിക്കൊണ്ടിരിക്കുകയാണ്. അങ്ങിവിടെ സൂചിപ്പിച്ചതുപോലെ ലാപ്ടോപ്പുകൾ നൽകാൻവേണ്ടി കമ്പനികളെ തെരഞ്ഞെടുത്തത് ടെണ്ടർ നടപടികളിലൂടെയാണോ; മോശപ്പെട്ട ലാപ്ടോപ്പാണ് നൽകിയതെങ്കിൽ നിയമപരമായ നടപടികൾ സ്വീകരിച്ചിട്ടുണ്ടോ?

ശ്രീ. കെ. എൻ. ബാലഗോപാൽ: സർ, എല്ലാവർക്കും ഏറ്റവും കൂടിയ ലാപ്ടോപ്പും സംവിധാനങ്ങളും കൊടുക്കണമെന്ന ആഗ്രഹം നല്ലതാണ്. അങ്ങനെ എത്തിക്കാൻവേണ്ടി നമുക്ക് ശ്രമിക്കാം. ബഹുമാനപ്പെട്ട എം.എൽ.എ.മാർ ഉൾപ്പെടെയുള്ളവർ നമ്മുടെ നാട്ടിൽ ധാരാളം ടാബുകളും മൊബൈൽ ഫോണുകളും കൊടുക്കുന്നുണ്ട്. പുതുതായി വിദ്യാഭ്യാസ വകുപ്പ് ചില കോൺഫിഗറേഷനും സ്പെസിഫിക്കേഷനും പറഞ്ഞതനുസരിച്ചാണ് പർച്ചേസ് ചെയ്തുകൊടുക്കുന്നത്. നമുക്ക് ആപ്പിളും എച്ച്.പി.യുടെ ഏറ്റവും ഉയർന്ന മോഡലുമൊക്കെ കൊടുക്കാൻ സാധിക്കുമോ; നമ്മൾ തന്നെ ഏറ്റവും നല്ലതാണോ ഉപയോഗിക്കുന്നത്? കട്ടികൾക്ക് നന്നായി ഉപയോഗിക്കാൻ പറ്റുന്ന സൗകര്യങ്ങൾ കൊടുക്കുകയെന്നതാണ് പ്രധാനം. പർച്ചേസ് ചെയ്തിട്ടുള്ള കാര്യങ്ങളിൽ തീരുമാനമെടുത്തിട്ടുള്ളത് ഗവൺമെന്റിന്റെ നിയമപരമായ പ്രൊസീഡ്യർ അനുസരിച്ചാണ്. അല്ലാതെ ഏതെങ്കിലും വ്യക്തികൾക്ക് അവരുടെ താല്പര്യത്തിനനുസരിച്ച് ചെയ്യാൻ പറ്റുകയില്ല. നിയമമനുസരിച്ച് തന്നെയാണ് ഇക്കാര്യങ്ങൾ ചെയ്യുന്നത്.

ശ്രീ. പി. കെ. കുഞ്ഞാലിക്കുട്ടി: സർ, നമ്മുടെ തനതായ ടെക്നോളജി ഡെവലപ് ചെയ്ത് അതിനെ പ്രോത്സാഹിപ്പിക്കണമെന്ന് ബഹുമാനപ്പെട്ട മന്ത്രി പറഞ്ഞു. ഇത് കെൽടോൺതന്നെ ഡെവലപ് ചെയ്യുന്നതാണോ അതോ സ്വകാര്യ കമ്പനികൾ അസംബിൾ ചെയ്ത് കെൽടോണിന്റെ ബ്രാൻഡിൽ വിൽക്കുന്നതാണോ; അങ്ങനെയൊക്കെങ്കിൽ അസോസിയേറ്റ് ചെയ്യുന്ന കമ്പനികളെ തെരഞ്ഞെടുക്കുമ്പോൾ അതിന്റെ മെരിറ്റിലുള്ള എല്ലാ പ്രൊസീഡ്യറും പാലിക്കാതെ വല്ല അബദ്ധവും സംഭവിച്ചിട്ടുണ്ടോ?

ശ്രീ. കെ. എൻ. ബാലഗോപാൽ: സർ, അങ്ങേയ്ക്ക് നന്നായി അറിയാവുന്നതല്ലെ കെൽടോണിന്റെയും വ്യവസായ വകുപ്പിന്റെയും പ്രവർത്തനം? അങ്ങ് ദീർഘകാലം മന്ത്രിയായിരുന്നതാണല്ലോ? ഈ കാര്യത്തിൽ അസോസിയേറ്റ് ചെയ്തേ ചെയ്യാൻ പറ്റുകയുള്ളൂ. ഇന്നലെ ഒരു വാർത്ത വന്നത് ഞാൻ ശ്രദ്ധയിൽപ്പെടുത്തുകയാണ്, ടാറ്റാ കമ്പനി ചിപ്പ് മേക്കിംഗിലേയ്ക്ക് പോകുകയാണ്. കാരണം, ഇപ്പോൾ മിക്കവാറും കാറുകളുടെ ഹൃദയം ഡിജിറ്റലാണ്. ചിപ്പുകൾ ആവശ്യത്തിന് ലഭ്യമാകാത്തതുകൊണ്ട് അവരുടെ ഏറ്റവും പ്രധാനപ്പെട്ട യൂറോപ്പിലെ യൂണിറ്റുകളിൽപ്പോലും പ്രവർത്തനം നടത്താൻ സാധിക്കുന്നില്ല. അങ്ങനെ ഇത്തരം സാങ്കേതിക വിദ്യ കയ്യിലുള്ളത് അപൂർവ്വം ചില കമ്പനികളിൽ മാത്രമാണ്. ലെനോവ ആയാലും എയ്സർ ആയാലും എച്ച്.പി. ആയാലും ഉപയോഗിക്കുന്ന ചിപ്പുകൾ ഉണ്ടാക്കുന്നത് ലോകത്തെ ഒന്നോ രണ്ടോ കമ്പനികളാണ്. അത്തരം കമ്പനികളിൽനിന്ന് വാങ്ങി തദ്ദേശീയമായ കമ്പനികളും

സ്വകാര്യ മേഖലയും പൊതുമേഖലയും ചേർന്ന് അസംബിൾ ചെയ്ത് കൊണ്ടുവരുന്ന പദ്ധതിയാണ്. അത് കൂടുതൽ മെച്ചപ്പെടാനും മുന്നോട്ടുപോകാനും വേണ്ടിയാണ് നമ്മൾ ശ്രമിക്കുന്നത്. കെൽടോണാണ് ഇന്ത്യയിൽ നല്ല ടെലിവിഷൻ ഉത്പാദിപ്പിച്ചിരുന്നത്. നമുക്ക് പിന്നെ അതേ ഗതിയിൽ മുന്നോട്ടു പോകാൻ സാധിച്ചിട്ടില്ല. അങ്ങനെ മുന്നോട്ടുപോകണമെന്ന ആഗ്രഹത്തിന്റെ അടിസ്ഥാനത്തിലാണ് കേരളത്തിലെ വ്യവസായ രംഗത്ത് ഇത്തരം ചില സ്കീമുകൾ നടപ്പിലാക്കുന്നത്. അതിന് പോരായ്മയുണ്ടെങ്കിൽ പരിഹരിച്ച് മുന്നോട്ടുപോകാൻ വേണ്ട ശ്രമം നടത്തണം. അതിൽ യാതൊരു തർക്കവുമില്ല.

ശ്രീ. എം. വിൻസെന്റ്: സർ, അഞ്ച് ലക്ഷം പേർക്ക് ലാപ്ടോപ്പ് നൽകുമെന്ന് പറഞ്ഞിട്ട് ഇത്രയും പേർക്ക് മാത്രമേ കൊടുക്കാൻ കഴിഞ്ഞുള്ളൂ എന്നിരിക്കെ ബഹുമാനപ്പെട്ട മന്ത്രി പറഞ്ഞത് അത്ര അപേക്ഷകരേ വന്നിട്ടുള്ളതല്ലെന്നാണ്. സൗജന്യമായി കൊടുക്കേണ്ടത് ലോണായി കൊടുക്കുമ്പോൾ അത് തിരിച്ചടയ്ക്കാൻ നിവർത്തിയില്ലാത്തതുകൊണ്ടാണ് അപേക്ഷകർ കുറയുന്നത്. റീപ്ലേസ് ചെയ്തുകൊടുക്കുമെന്ന് പറഞ്ഞു. ഒരിക്കൽ കൊടുത്ത് റീപ്ലേസ് ചെയ്തു, വീണ്ടും റീപ്ലേസ് ചെയ്തുകൊണ്ടിരിക്കുകയാണ്. അങ്ങനെയുള്ള കമ്പനിക്കെതിരായി എന്ത് നടപടി സ്വീകരിച്ചുവെന്നാണ് ഇവിടെ രണ്ട് അംഗങ്ങൾ ചോദിച്ചത്. അതിന് വ്യക്തമായ മറുപടി ബഹുമാനപ്പെട്ട മന്ത്രിയുടെ ഭാഗത്തുനിന്നുമുണ്ടായില്ല. ഓണപ്പരീക്ഷയ്ക്ക് സമയമായി. നാളിതുവരെയായി സർക്കാർ ഈ പദ്ധതിപ്രകാരം എത്ര പേർക്കാണ് സൗജന്യമായി ലാപ്ടോപ്പും സ്കാർട്ട് ഫോണുംപോലുള്ള ഡിജിറ്റൽ ഡിവൈസ് വാങ്ങിക്കൊടുത്തതെന്ന് പറയാമോ?

ശ്രീ. കെ. എൻ. ബാലഗോപാൽ: സർ, ഈ പദ്ധതിവഴി സൗജന്യമായി ലാപ്ടോപ്പ് നൽകുന്നില്ല. ഇത് വേറൊരു പദ്ധതിയാണ്. കെ.എസ്.എഫ്.ഇ. ചിട്ടിയുമായി ബന്ധപ്പെട്ട പദ്ധതിയാണ്. സർക്കാരിന്റെ പദ്ധതി വേറെയാണ്. അതുസംബന്ധിച്ചുള്ള കൃത്യമായ കണക്കുകൾ വരും. വിദ്യാഭ്യാസം, പട്ടികജാതി വികസനം തുടങ്ങിയ വകുപ്പുകൾ ചെയ്തിട്ടുള്ള കാര്യങ്ങളെക്കുറിച്ചുള്ള കണക്കുകൾ വരും. ഏകദേശം കൊടുക്കേണ്ടതിന്റെ കണക്ക് ഇവിടെ അവതരിപ്പിച്ചു. അങ്ങയുടെ മണ്ഡലത്തിലുൾപ്പെടെയുള്ള കാര്യങ്ങൾ അങ്ങേയ്ക്കറിയാം. ഈ പറഞ്ഞ കണക്കിനപ്പുറം വ്യാപകമായി ജനങ്ങളുടെ ഭാഗത്തുനിന്നും വിതരണം നടക്കുന്നുണ്ട്. എം.എൽ.എ.മാരും ജനപ്രതിനിധികളും തദ്ദേശഭരണ സ്ഥാപനങ്ങളും മുൻകയ്യെടുത്ത് ലക്ഷക്കണക്കിന് വിതരണം ചെയ്തിട്ടുണ്ട്.